

सातौं गाउँसभामा उपाध्यक्ष  
श्री चिनमाया गुरुङ्ज्यूले प्रस्तुत गर्नुभएको

आर्थिक वर्ष २०७७/७८ को  
बजेट बक्तव्य



अर्जुनचौपारी गाउँपालिका  
गाउँकार्यपालिकाको कार्यालय  
अर्जुनचौपारी, स्याङ्जा

अर्जुनचौपारी गाउँपालिकाको सातौँ ऐतिहासिक गाउँसभामा अध्यक्षता ग्रहण गरि रहनु भएका अध्यक्ष एवं अर्जुनचौपारी गाउँपालिका अध्यक्षज्यू, प्रमुख प्रशासकीय अधिकृतज्यू, ६ वटै वडाका अध्यक्षज्यूहरू, कार्यपालिका सदस्यज्यूहरू, सम्पूर्ण गाउँपालिका सदस्यज्यूहरू, विभिन्न समितिका पदाधिकारीज्यूहरू, राष्ट्रसेवक कर्मचारी एवं गाउँ सभामा उपस्थित सम्पूर्ण व्यक्तित्वज्यूहरू ,

सुन्दर शान्त हराभरा अनि विविध सांस्कृतिक, धार्मिक तथा पौराणिक सम्पदाले भरीपूर्ण कल्कलाई रहेको दरौँखोलाको काखमा विराजमान अर्जुनचौपारी गाउँपालिकाको सातौँ गाउँ सभाको ऐतिहासिक घडीमा उपस्थित सम्पूर्ण व्यक्तित्वहरू प्रति मेरो व्यक्तिगत तर्फबाट र सिङ्गो गाउँपालिकाको तर्फबाट शब्दरूपी पुष्प गुच्छाद्वारा हार्दिक स्वागत टक्राउँदछु ।

लोकतान्त्रीक गणतन्त्र स्थापना एवं राजनितिक परिवर्तनका निम्ती जिवन आहुती गर्ने ज्ञात अज्ञात शहिदहरू निरङ्कुश शासनको विरुद्धमा जीवन देहान्त गर्ने नेतागणहरू प्रति भावपूर्ण श्रद्धान्जली अर्पण गर्दछु । मुलुकलाई परिवर्तन गरी यो अवस्था सम्म ल्याउने आदरणीय नेतागणहरू प्रति उच्च सम्मान गर्दछु । गाउँपालिका निर्माणका निम्ती अहोरात्र खट्नु हुन सम्पूर्ण महानुभावहरू प्रति आभार प्रकट गर्दछु । यस गाउँपालिकालाई प्रत्यक्ष, अप्रत्यक्ष सहयोग पुर्याउनु हुने संघ संस्था एवं व्यक्तित्वहरूलाई धन्यवाद दिन चाहन्छु ।

नेपाली जनताको लामो समय देखिको संघर्ष र चाहाना अनुरूप नेपालले संघीय लोकतान्त्रीक गणतन्त्रात्मक शासन स्थापना भए सँगै आज हामी विश्वव्यापी रूपमा फैलिएको कोरोना भाईरसको महामारी सँगै आर्थिक र मानविय महामारीको विघ्न परिस्थितीको बीचमा सातौँ गाउँसभामा उपस्थित भएको सम्पूर्णमा जानकारी छ । आर्थिक र मानविय महामारीको चुनौतीमा हामी उभिरहँदा जनताका ईच्छा र चाहाना अनुरूप अगाडी बढ्न हामीलाई यो समयमा पक्का पनि कठिन भईरहेकोछ तर पनि हामी जोस जाँगर सहित नेपाल सरकारको निर्देशन अनुसार सरकारको मार्गदर्शनमा रही अगाडी बढिरहका छौ । अर्जुनचौपारी गाउँपालिकाको सातौँ गाउँ सभामा आ.व.

२०७७/०७८ को आय व्यय विवरण यहाँहरू सामु पेश गर्न पाउँदा निकै गौरवान्वित महशुस गरेकी छु ।

संघीय तथा गण्डकी प्रदेश सरकारको 'सम्मृद्ध नेपाल सुखी नेपालको' मुल नारालाई आत्मसाथ गर्दै सम्पूर्ण जनताहरूको परिश्रम र पसिनाबाट सृजित यस गाउँपालिकाको हरेक कुना कन्दरा बर्ग तहमा छरिएर रहनुभएका हाम्रा गाउँपालिकाका ढुकढुकी आदरणीय आमा बुवा, दाजुभाई तथा दिदि बहिनीहरूको मुहारमा सदा सर्वदा हामी सुखी अनी विकासको मूल फुटाउने दिगो लक्ष्य र उद्देश्य राखी यो कार्यक्रम पेश गरेको अवगत गराउन चाहन्छु ।

केन्द्रीकृत शासन व्यवस्थाको अन्त्य गर्दै विकेन्द्रीत राज्य प्रणालीमा पाइला सार्न अगाडी बढेका हाम्रा यी सृजनशिल हातहरू नेपालको संविधान, २०७२ कार्यान्वयन सँगसगै नेपालको इतिहासमा पहिलो पटक गठन भएको स्थानीय तह, तिन तहका सरकाले शासन संचालन गर्ने व्यवस्था अनुरूप आजको यो सातौँ गाउँसभा सम्म आई पुगेका छौ । छोटो समयमा जनताका इच्छा र चाहानहरू सम्पूर्ण रुपमा परिपूर्ति गर्न नसक्नु यथार्थ पनि हो, समय, इच्छा अनि चाहानाहरूलाई समझदारिमा लैजानु र जानु पनि समन्वय हो, दर्शाउने प्रयास गरिरहेका छौ समन्वय पछि यथार्थमा पनि देखिनेछ केहि हदै सम्म सफल पनि भएका छौ ।

हामीलाई थाहा छ देशले अब एउटा निश्चित गन्तव्य लिन खोजी रहेको समय विकास निर्माणमा अग्रगामी छलाड मार्ने प्रयास गरी रहेको बखत यसै सन्दर्भमा हामी गाउँपालिका बासीहरूको पनि सोही अनुसार तिव्र परिवर्तन र समाज रुपान्तरण सहितको सम्मृद्ध गाउँपालिकाको परिकल्पना गरीरहेको घडीमा विश्वव्यापी कोरोना भाईरसको कारणबाट हामी कठिन समयको बावजुत पनि यसलाई पूर्ण रुपमा आत्मसाथ गर्दै यहाँहरूकै भावनालाई आत्मसाथ गर्दै अगाडी बढाउने प्रतिवद्धता व्यक्त गर्न चाहन्छु ।

देशको परिस्थिती अनुसार सिमित साधन श्रोत र निश्चित परिधी भित्र रही यस गाउँपालिकाको सम्पूर्ण कार्यक्रम लगायत विकास निर्माणको गतिविधीहरू सञ्चालन गर्नुपर्ने बाध्यता हामी वीच रहेको हुँदा यस बर्षनै यहाँहरूको सम्पूर्ण आशा र चाहनाहरू पूर्ण रुपमा परिपूर्ति गर्न नपाउदा कता कता खिन्नताको आभास पनि भएको छ । तर

मलाई आशा र भरोसा अनि विश्वास छकी स्थानीय तह मात्र नभई प्रदेश/केन्द्र सरकार सम्म घच्चचाएर पनि यहाँहरूको विकास निर्माण प्रतिको तिब्र चाहानाहरूलाई मूर्तरूप दिनको निम्ती दिनरात खटी यहाँहरूको आशा, भरोसा र विश्वास टुट्न नदिने प्रतिवद्धता पुनःव्यक्त गर्न चाहान्छु ।

### आदरणीय अध्यक्ष्यू,

मलाई लाग्छ यस अवधि भरी गाउँपालिकाका ३८ वटै टोलहरूका विभिन्न बस्तीहरूमा छरिएर रहेका महिला, बालवालिका देखि बृद्ध सम्म दलित आदिवासी, जनजाती देखि खस आर्य जाती सम्म, अति विपन्न गरिब देखि धनी वर्ग सम्म, फरक क्षमता भएका व्यक्ती देखि सपाङ्ग व्यक्तिहरूको न्यायको शिलशिलामा कहि कतै पनि कुठारघात नभई आजको मिति सम्म निशपक्ष र विभिन्न रूपमा दुधको दुध पानीको पानी सहित न्यायोचित रूपमा न्याय सम्पादन गरेको मलाई महशुस भएको छ । चालु बर्ष २०७६/७७ मा १८ उजुरी दर्ता भएकोमा १८ वटै उजुरी उपर छलफल गरी मिलापत्र गर्न सफल भएका छौ । त्यसै गरी न्यायिक समिति मार्फत ३७ जनालाई ५ दिने उद्घोषण तालिम प्रदान गरिएको छ । मलाई लाग्दछ राष्ट्रको आमूल परिवर्त पश्चात जनताहरूको भावना धेरै फेरिएको छ, इच्छा र चाहनाहरू बदली रहेको छ, परिवर्तन देख्न र प्रयोग गर्न आतुर हुनु हुन्छ । तर हामी सिमित श्रोत र साधनको कारणबाट जनताहरूले अपेक्षा गरेका सम्पूर्ण आशा अनि चाहानाहरूलाई एकै पटक परिपूर्ति गर्न नसकिएको प्रति अत्यन्त सम्वेदनशिल र सजक छौ ।

गाउँपालिकाले जति राजश्व वृद्धि र राजश्व संकलन गर्ने लक्ष्य लिएको थियो विश्वव्यापी रूपमा फैलिएको कोरोना भाईरसको महामारी हुँदा हुँदै पनि आ.व. ०७६/०७७ मा हामी अनुमानित राजश्व भन्दा बढी राजश्व संकलन गर्न सफल भएको तथ्य यहाँहरू समक्ष जानकारी गराउन चाहन्छु । हाम्रो मुल सम्पत्ति नै हाम्रो आन्तरिक राजश्व भएको हुँदा सम्पूर्ण गाउँसभाका सदस्यज्यूहरू राजश्व संकलन प्रति विशेष ध्यान आकर्षण गराउन चाहन्छु ।

महिला जनप्रतिनिधिज्यूहरू,हिजो सम्म लागि रहेको थियो अर्जुनचौपारी वासी सम्पूर्ण महिलाहरू जिविकोपार्जन, आत्मनिर्भरता,राजनिति अनि शिक्षामा धेरै सक्षम र

अग्रस्थानमा छौं जस्तो लागि राख्ने यो मन आज यो लकडाउनको अवधिमा महिलाहरू प्रतिका घटना समिक्षा गरिरहँदा कता कता आफूलाई नै दुखित महसुस भई रहेको छ । आफ्नो निम्ती सेवाका अनुभूति गर्ने निकायकै जानकारीबाट अनबिज्ञ भइ बन्चित भएको देख्दा २१ औं शताब्दी साथै सूचना प्रविधिको युगमा, हत्केलोमै संसार अटिरहेको यो आधुनिक जमानामा पनि यस्तो अवस्था देख्दा हामी महिला जनप्रतिनिधिहरू कुन धरातलमा छौं भन्ने तथ्यलाई मनन गर्नु पर्ने हो कि ? म आफूले मनन गरि आ.व. २०७७/०७८ मा महिलाहरूका निम्ति आयमूलक कार्यक्रम, महिला सशक्तिकरण कार्यक्रम र महिला जनचेतना कार्यक्रम समावेश गरेको छु । सम्पूर्ण जनप्रतिनिधिहरूले सहयोग गर्न अपिल गर्दछु ।

यसैको सन्दर्भमा आ.व. २०७७/०७८ टेलिमेडिसिनको माध्यमबाट प्रजनन स्वास्थ्य सेवा बढाउने कार्यक्रम रहेकोछ । गण्डकी प्रदेशको म्याग्दी जिल्लाको धौलागिरी गाउँपालिका र हाम्रो अर्जुनचौपारी गाउँपालिकाको नयाँ निर्देशनमा आधारित यो कार्यक्रम पास भएकोछ । कोभिड १९ शुरु भएपछि यस्ता हिंसामा परेका महिलाहरूका समस्या धेरै देखिन आएको हुँदा आईपास नेपालले प्रजन्न स्वास्थ्यको अन्तरिम गाईडलाईन अनुसार महिला स्वयंसेविका परिचालन गरी सुरक्षीत गर्भपतन सेवा समुदाय स्तरबाट संचालन गर्न सक्नेछ । आईपास नेपालले हिजोका दिनहरूमा पनि हाम्रो गाउँपालिकालाई धेरै सहयोगको लागि भूमिका निर्वाह गरेकोमा त्यसको निम्ती आईपास नेपाललाई मेरो व्यक्तिगत तर्फबाट र गाउँपालिकाको तर्फबाट आईपास नेपाललाई आभार व्यक्त गर्दछु ।

विगतका दिनहरूमा सम्पूर्ण जनप्रतिनिधीहरू र राष्ट्रसेवक कर्मचारीहरू जनताको मुहार फेर्न र समृद्ध गाउँपालिका बनाउनका लागि अहोरात्र खटिई सम्पूर्ण दिनहरूमा समर्पित हुनु भएकोमा आभार प्रकट गर्दै आगामी दिनहरूमा पनि यस गाउँपालिकालाई समृद्ध गाउँपालिका बनाउनको निम्ती हरपल हरदम पाईलाहरू अगाडी बढाई रहनेछ भन्ने विश्वास लिएकोछु । गाउँ-गाउँ, ठाँउ-ठाउँ, बस्ती-बस्ती अनि दारेगौडा देखि डहरेको लेक, तामुको लेक देखि थाप्लेको लेक सममका जनताहरूले लोकतन्त्रको अनुभूति हुने गरी आफूलाई सार्वभौमसत्ता सम्पन्नताको अनुभूति गर्न पाउन भन्ने शुभ-कामना यसै अवसरमा व्यक्त गर्दछु ।

गाउँसभाका आदरणीय अध्यक्षज्यू,  
गाउँसभाका सदस्य ज्यूहरु,  
राष्ट्रसेवक कर्मचारी मित्रहरु  
अव म यस गरिमामय सभामा आगामी आ.व.को बजेट प्रस्तुत गर्न सभा  
अध्यक्षज्यूको अनुमति चाहन्छु ।

१. बजेट तर्जुमा गर्दा मैले मूलतः

- नेपालको संविधान
- स्थानीय सरकार संचालन ऐन, २०७४
- अन्तर सरकार वित्त व्यवस्थापन ऐन, २०७४
- राष्ट्रिय प्रकृतिक श्रोत तथा वित्त आयोग ऐन, २०७४
- संघीय र गण्डकी प्रदेश सरकारले जारी गरेका नीति, कानून तथा मापण्डहरु
- स्थानीय तहमा बजेट तर्जुमा कार्यान्वयन, आर्थिक व्यवस्थापन तथा सम्पत्ती हस्तान्तरण सम्बन्धी निर्देशिका, २०७४
- संघीय, प्रादेशिक र स्थानीय तहको अवधिक विकास योजना
- स्थानीय तहको मध्यम कालिन खर्च संरचना
- स्थानीय श्रोत साधन, स्थानीय ऐन, नियम, कानून तथा कार्यविधिहरु
- विकासका अन्तरसम्बन्धित विषयहरु
- नेपाल सरकारले अन्तराष्ट्रिय जगतमा जनाएका प्रतिवद्धताबाट सिर्जित दायित्वहरु, संघ र प्रदेश सरकारले अबलम्बन गरेका अन्य आर्थिक नीतिहरुलाई विशेष ध्यान दिएकोछु ।

२. स्थानीय सरकारको आन्तरिक स्रोत, नेपाल सरकार र प्रदेश सरकारबाट हस्तान्तरित अनुदान तथा राजस्व बाँडफाँटलाई मुल आधार मानी यो बजेट तथा कार्यक्रम तर्जुमा गरेको छु । साथै, यस बजेटमा गाउँपालिकाको आफ्नो क्षेत्राधिकारभित्र कर तथा गैर कर राजस्व परिचालन र व्यवस्थापनलाई प्राथमिकतामा राखेको छु । कोभिड १९ को कारण राजश्वमा आउने

संकुचनलाई मध्यनजर गरी तथा संघीय सरकारको निर्देशनलाई पालना गर्दै राजश्व वाडफाडबाट प्राप्त हुने बजेटलाई लचकदार तरिकाले व्यवस्थापन गरेकीछु ।

३. अनुत्पादक तथा अनावश्यक खर्च घटाउने, पुँजीगत बजेटको अंश बढाउने र चालु खर्चमा मितव्ययिता ल्याउने गरी बजेट प्रस्ताव गरेकोछु । साथै कार्यक्रमको छनौट,साधन स्रोतको बाँडफाँट र विनियोजनमा देखिने दोहोरोपनालाई न्यूनीकरण गर्न प्रशासनिक तथा प्राविधिक क्षमता,स्रोत तथा विनियोजनका बीचमा सन्तुलन कायम हुने गरी स्रोत व्यवस्थापन गर्ने व्यवस्था मिलाएको छु ।
४. समाजवाद उन्मुख अर्थतन्त्रको निर्माण,परिपूरक कानुन तर्जुमा,भौतिक पूर्वाधारको निर्माण र व्यवस्थापन,आन्तरिक स्रोतको आधार विस्तार,उत्पादन र उत्पादकत्व बृद्धि,आयोजनाको प्राथमिकीकरण, असल शासन प्रवर्दन र अन्तरसरकारी समन्वय हाम्रो सरकारको प्रमुख चुनौती रहेका छन् ।

सभाका अध्यक्षज्यू,

सभाका सदस्यज्यूहरु,

अब म आगामी आर्थिक वर्ष २०७७/७८ को वजेटका उद्देश्य तथा प्राथमिकता प्रस्तुत गर्ने अनुमति चाहन्छु । बजेटका सोंच, लक्ष्य, उद्देश्य र अपेक्षित उपलब्धी निम्न अनुसार रहेका छन् ।

• **सोंच**

समुन्नत, समातामूलक र सम्मृद्ध अर्जुनचौपारी गाउँपालिका

• **लक्ष्य :**

समानता, परिस्कृत, सु-संस्कृत समाज र विकसित अर्जुनचौपारी गाउँपालिका

• **उद्देश्य :**

शैक्षिक रूपान्तरण, गरिबी न्यूनीकरण, उत्पादमूलक, रोजगार सृजना, समाजिक न्यायमा आधारित, न्यायोचित वितरण, सम्पन्नता र आत्मनिर्भर अर्जुनचौपारी गाउँपालिका बनाउने

अपेक्षित उपलब्धी :

यस गाउँपालिकाको सातौँ गाउँसभाको प्रमुख समस्या शैक्षिक, सामाजिक, आर्थिक विकासमा तुलनात्मक रूपमा अहिलेको भन्दा शैक्षिक संस्थाहरू सुधारिएको हुनेछ । बालबालिकाहरूको शैक्षिक क्षमतामा औसतमा ५ % ले बढेको हुनेछ । समाजमा रहेको परम्परागत कुरीति, विकृतिको न्यूनिकरण भई सभ्य समाज उन्मुख हुनेछ । वार्षिक आर्थिक वृद्धिदरमा औसतमा ५ प्रतिशतले बृद्धि हुनेछ । कृषि क्षेत्रमा उत्पादन व्यवस्थापनमा वार्षिक औषतमा १० प्रतिशत बृद्धि हुनेछ । मानव विकासको सूचकाङ्क, लैङ्गिक शक्तिकरण, सामाजिक भेदभाव कोभिड १९ को संक्रमण घटी जनजिवन सहज र पूर्वाधार विकासको बृद्धि हुनेछ ।

५. जनसहभागिता, उत्तरदायित्व, पारदर्शिता सुनिश्चित गरी सुलभ र गुणस्तरीय सेवा प्रदान गर्नु, स्वास्थ्य सेवालाई गुणस्तरीय तथा जनताको पहुँचमा पुर्याउनु, न्यायको पहुँच तथा अनुभूती तुल्याउनु ।
६. लोकतन्त्रका लाभहरूको समानुपातिक समावेशी र न्यायोचित वितरण गर्नु,
७. कानुनी राज्य र दिगो विकासको अवधारणाअनुरूप समाजवादउन्मुख संघीय लोकतान्त्रिक गणतन्त्रात्मक शासन प्रणालीलाई स्थानीय तहदेखि नै सुदृढीकरण गर्नु,
८. स्थानीय नेतृत्वको विकास गर्दै स्थानीय शासन पद्धतिलाई सुदृढ गर्नु,
९. स्थानीय तहमा विधायिकी,कार्यकारिणी र न्यायिक अभ्यासलाई संस्थागत गर्नु ।
१०. आगामी आर्थिक वर्षको बजेटमा देहायका क्षेत्रमा लगानीलाई उच्च प्राथमिकता दिएको छु ।
११. ग्रामीण सडक, प्रशासकीय भवन तथा शहरी विकास मार्फत पूर्वाधार विकास,
१२. कृषि, पर्यटन, उद्योग तथा वाणिज्य,सहकारी, वित्तीय क्षेत्रको विकास मार्फत आर्थिक विकास ,
१३. शिक्षा, स्वास्थ्य, खानेपानी तथा सरसफाई, संस्कृति प्रवर्धन, लैङ्गिक समानता तथा सामाजिक समावेशीकरण को विकास मार्फत सामाजिक विकास,
१४. वन, वातावरण तथा विपद् व्यवस्थापन
१५. सुशासन तथा संस्थागत विकास



अव म चालु आर्थिक वर्ष २०७६/७७ को आय व्ययको यथार्थ स्थिति प्रस्तुत गर्न चाहन्छु ।

१६. चालु आर्थिक वर्षमा रु ४० लाख राजस्व परिचालन हुने अनुमान रहेकोमा चालु आर्थिक वर्षको हाल सम्म करिब ४१ लाख ७० हजार २ सय १६ रुपैया राजस्व संकलन भै सकेको छ । त्यसैगरी चालु आर्थिक वर्षको जेष्ठ मसान्त सम्म नेपाल सरकारबाट वित्तीय समानीकरण अनुदानबापत हालसम्म प्राप्त रु ३ करोड ८२ लाख रुपैया मध्ये रु ३ करोड २९ लाख ६४ हजार ९ सय ८०.०९ खर्च भएको छ भने संघीय राजस्व बाँडफाँडबाट रु ५ करोड ३८ लाख रुपैया आय प्राप्त हुनुपर्नेमा चालु आ.व.को जेष्ठ मसान्त सम्ममा रु २ करोड ९० लाख ३३ हजार ८ सय ७४.२६ रुपैया मात्र प्राप्त भै रु २ करोड ४७ लाख ६६ हजार १ सय २५ रुपैया ७४ पैसा प्राप्त हुन बाँकी छ । सो प्राप्त हुने संभावना लकडाउनका कारण लगभग सकिएको अवस्था हो ।
१७. चालु आर्थिक वर्षको सशर्त अनुदान तर्फ रु १४ करोड ५३ लाख ८६ हजार रुपैया मध्ये चालु आ.व.को जेष्ठ मसान्त सम्म रु ८ करोड ३४ लाख ५८ हजार ९ सय ३२ रुपैया ५३ पैसा खर्च भएको छ । त्यस्तै सामाजिक सुरक्षा भत्ता बापत रु ६ करोड ४९ लाख १३ हजार रुपैया प्राप्त भएको छ ।
१८. अनुदान तथा राजस्व बाँडफाँटका अतिरिक्त स्थानीय पूर्वाधार विकास कार्यक्रम तर्फ रु ४५ लाख, प्रधानमन्त्री रोजगार कार्यक्रम तर्फ रु १५ लाख , गरिव संग विश्वेश्वर कार्यक्रम तर्फ रु ४ लाख ९५ हजार, राष्ट्रिय परिचयपत्र तथा पंजिकरण कार्यक्रम तर्फ रु २१ लाख ७५ हजार, झोलुङ्गे पूल क्षेत्रगत कार्यक्रम तर्फ रु २७ लाख, कृषि तर्फ रु ५७ लाख, उद्योग तर्फ रु २९ लाख, सौर्य उर्जा बायोग्यास तर्फ रु ७ लाख, गरिब घरपरिवार पहिचान कार्यक्रम तर्फ रु १ लाख, शिक्षा तर्फ रु ११ करोड ६ लाख, स्वास्थ्य तर्फ रु २ करोड ९२ लाख, लैङ्गिक समानता तथा सामाजिक समावेशिकरण तर्फ रु ३ लाख, युवा तथा खेलकूद तर्फ रु १ लाख रुपैयाको सिधै अख्तियारी प्राप्त भएको छ । यस्ता कार्यक्रमको लागि प्राप्त भएको रकमको प्रतिवेदन सिधै

नेपाल सरकारमा पठाउने गरी अख्तियारी प्राप्त भएकाले स्थानीय सरकारको बजेट प्रणालीमा समावेश गरिएको छैन ।

१९. आर्थिक वर्ष २०७६/७७को राजस्व र व्ययको यथार्थ विवरण ,ज्येष्ठ मसान्त सम्मको आर्थिक वर्ष २०७६/७७ को आय तथा व्यय विवरण तथा संशोधित अनुमान र आर्थिक वर्ष २०७७/७८ को अनुमानित आयव्ययको विवरण विनियोजन ऐनको अनुसूचीमा उल्लेख गरेको छु ।

**सभाध्याक्ष महोदय,**

**सभाका सदस्य ज्यूहरु,**

अब म क्षेत्रगत रूपमा आगामी वर्ष २०७७/७८ को बजेट तथा कार्यक्रम प्रस्तुत गर्न चाहन्छु ।

### सडक पूर्वाधार

२०. गाँउपालिकाको सदरमुकाम देखि वडा कार्यालय जोड्ने सडकहरुलाई बाह्रै महिना यातायात सहज ढङ्गले सुचारु गर्ने उदेश्यले त्यस्ता ग्रामीण सडकहरुको स्तरोन्नतीका लागि बजेट विनियोजन गरेको छु । जसमा गण्डकी प्रदेश सरकारबाट प्राप्त समपुरक अनुदान रकम रु १ करोड ५० लाख र गाँउपालिकाले रु १ करोड ५० लाख थप गरी जम्मा रु ३ करोड रुपैयाँ गाँउपालिकाको गौरवको योजना अन्तर्गत गाँउपालिका सदरमुकाम देखि वडा न ३ ४ र ५ को वडा कार्यालय जोड्ने सडक, अर्जुनचौपारी-लामडाँडा सडक, लगायतलाई बजेट विनियोजन गरेको छु ।

### भवन

२१. गाँउपालिकाको आफ्नै प्रशासकीय भवन नभएकोले भाडाको अलगअलग भवन र कोठाबाट सेवाप्रवाह गर्नुपरेको बाध्यतालाई महसुस गरी गाँउपालिकाको प्रशासकीय भवन निर्माणको लागि रु ४ करोड बजेट विनियोजन गरेको छु ।

## कृषि क्षेत्र

२२. नागरिकको खाद्यअधिकार सुरक्षित गर्दै गरिवीको अन्त्य गर्न, ठुलो संख्यामा रहेका कृषक परिवारको आयस्तर वृद्धि गर्न, कोभिड १९ बाट प्रभावित भई रोजगारी गुमेका व्यक्तिहरूलाई स्थानीय स्तरमा रोजगारी सृजना गर्न तथा सवल अर्थतन्त्रको निर्माण गर्न कृषिको आधुनिकीकरण, यान्त्रीकरण र व्यवसायीकरण जरुरी छ । यसका लागि कृषियन्त्र उपकरण र कृषि सामग्रीहरूको व्यवस्था गर्न ५० प्रतिशत अनुदानमा बजेटको व्यवस्था गरेको छु ।
२३. खेतीयोग्य बाँझो जमिनहरूको उपयोग गरी स्वरोजगार कार्यक्रम संचालन गर्न रु ८ लाख, कृषि औजार अनुदानको लागि रु ६ लाख, कृषि तथा पशुपन्छी क्षेत्रमा व्यावसायिक रूपमा फर्म सञ्चालन गरेका कृषकहरूलाई उत्पादनमा प्रोत्साहन गर्न रु २ लाख, प्राङ्गारिक खेती प्रवर्द्धन कार्यको लागि रु १ लाख, पशु औषधी वितरण गर्नको लागि रु १ लाख साथै उक्त क्षेत्रमा दिगोपना कायम गरिराख्न कृषि सहकारी तथा कृषि विकास बैङ्गसँग सहकार्य गरी कृषि ऋणमा व्याज अनुदान कार्यक्रम सञ्चालनको लागि रु ७ लाख बजेट विनियोजन गरेको छु ।

## खानेपानी

२४. आधारभुत खानेपानी नपुगेको गाउँवस्तीमा खानेपानी पुर्याउने कार्यक्रमलाई निरन्तरता दिएको छु । एक घर एक धारा कार्यक्रमलाई समेत अगाडि बढाउने लक्ष्य राखेको छु ।

## ऊर्जा विकास

२५. प्रदेश सरकारसँगको सहकार्यमा जीर्ण अवस्थामा रहेका विजुलीको काठको पोललाई विस्थापित गरी स्टीलको पोलको व्यवस्था गरिनेछ । सम्पूर्ण अर्जुनचौपारी गाउँपालिकालाई उज्यालो गाउँपालिका बनाउन पहल गरिनेछ ।

## शहरी विकास

२६. आधुनिक सभ्यताको मानक नै सुविधायुक्त शहर भएको तथा मुलुकको विकासको स्वरूप शहरी पूर्वाधारबाटै प्रतिविम्बित हुने यथार्थलाई ध्यान दिदै शहरी विकास तर्फ पूर्वाधार सहितको व्यवस्थित शहर र बस्ती विकास

कार्यक्रम सञ्चालनको लागि सङ्घ र प्रदेश सरकारलाई अनुरोध गरेर कार्यान्वयन गरिनेछ ।

### पर्यटन

२७. गाउँपालिका भित्रका ऐतिहासिक,सांस्कृतिक,धार्मिक,पुरातात्विक सम्पदाहरूको पहिचान, संरक्षण, प्रवर्द्धन एवं प्रचार प्रसार गर्न डकुमेन्टरी निर्माण गरी अर्जुनचौपारी गाँउबासीहरू बसाई सरी बसोबास गर्ने प्रमुख शहर बजारहरूमा डकुमेन्टरी प्रदर्शन गर्ने व्यवस्था मिलाईनेछ ।
२८. स्थानीय अर्थतन्त्रको विकास गर्न अर्जुनचौपारी गाँउपालिकाको सबै पर्यटकीय क्षेत्रहरू समेट्ने गरी बनाईएको पर्यटन गुरुयोजना कार्यान्वयन गरिनेछ । साथै गाउँपालिका भित्र सञ्चालित होमस्टेको लागि होमस्टे प्रवर्द्धन कार्यक्रम सञ्चालन गरिनेछ र अन्य स्थानहरूमा पनि होमस्टे सञ्चालन गर्न उत्पेरित गरिनेछ ।

### सहकारी

२९. सहकारी क्षेत्रको पूँजी परिचालनको माध्यमबाट सहकारी क्षेत्रलाई वित्तिय उत्प्रेरकका रूपमा विकास गरी स्थानीय अर्थतन्त्रको महत्वपूर्ण स्तम्भको रूपमा विकास गर्ने व्यवस्था मिलाएको छु । गाउँपालिका भित्रका सहकारी संस्थाको क्षमता अभिवृद्धि गर्न सहकारी वित्तिय विश्लेषण कार्यक्रमका लागि आवश्यक पहलको व्यवस्था मिलाएको छु ।

### वन, वातावरण र विपद व्यवस्थापन

३०. विकास निर्माणले सर्वसाधारण नागरिकको जीवनस्तरमा गुणात्मक परिवर्तन र सुधार ल्याउन सक्नुपर्दछ भन्ने विश्वव्यापी मान्यतालाई अङ्गिकार गर्दै भौतिक निर्माण गर्दा वातावरणीय पक्षलाई समेत ख्याल गरिनेछ । साथै स्थानीय वन,वन्यजन्तु,पंक्षी,वनस्पति तथा जैविक विविधताको संरक्षण,संवर्द्धन र दिगो उपयोग सम्बन्धी कार्यक्रमलाई प्राथमिकता दिईनेछ ।
३१. विपद व्यवस्थापन हाम्रो स्थानीय सरकारको दायित्व हो भन्ने विषयलाई बोध गरी प्राकृतिक तथा गैरप्राकृतिक जन्य घटनाको जोखिमलाई न्यूनीकरण तथा कोभिड १९ को संक्रमण व्यवस्थापन तथा जनताको दैनिक जिवनलाई

सहजिकरण गर्न छुट्टै विपद व्यवस्थापन कोष खडा गरी रु ५० लाख बजेट विनियोजन गरेको छु ।

### शिक्षा, युवा तथा प्रविधि

३२. आगामी आर्थिक वर्षको बजेट विनियोजन गर्दा मैले सामाजिक रुपान्तरण र आर्थिक विकासको आधारशिला रहेको शिक्षाको विकासमा सर्वोपरी जोड दिएको छु। शिक्षालाई प्राविधिक र व्यवसायिक बनाउँदै सक्षम, नैतिक एवं राष्ट्रियहित प्रति समर्पित जनशक्ति निर्माण गर्न आवश्यक बजेट मिलाएको छु।
३३. सामुदायिक विद्यालयको शैक्षिक स्तरलाई प्रविधिमैत्री बनाई निजी विद्यालयहरूसँग प्रतिस्पर्धा गर्न सक्ने बनाउन विद्यालयहरूमा ईमेल ईन्टरनेट तथा विद्युतीय हाजिरी जडान गरिएकोमा थप प्रभावकारी तथा प्रविधिमैत्री बनाउन बजेटको व्यवस्था गरेको छु । आगामी आर्थिक वर्ष समेत अन्तर-माध्यमिक विद्यालय राष्ट्रपति रनिडशिल्ड प्रतियोगिता रु १ लाख र वडाको क्लबस्तरीय खेलकूद प्रतियोगिता परिमार्जित सहित सञ्चालन गर्न रु ५ लाख गरी जम्मा रु ६ लाख बजेट खेलकूद विकास कार्यमा विनियोजन गरेको छु ।
३४. शिक्षाको विषयगत तालिम संचालन गर्न रु २ लाख, गाउँपालिकास्तरीय परिक्षा संचालन गर्न रु २ लाख, शिशु क.का. तालिम कार्यक्रमको लागि रु १ लाख ५० हजार, विद्यालय सुरक्षा प्याकेज अभिमुखिकरण कार्यक्रमको लागि रु ५० हजार, हाजिर जवाफ, निबन्ध, वादविवाद प्रतियोगिताको लागि रु ५० हजार, गाउँपालिका स्तरिय एकिकृत बालविकास योजना कार्यशालाको लागि रु ५० हजार, उत्कृष्ट विद्यालय विधार्थी पुरस्कारको लागि रु ५० हजार, शैक्षिक क्यालेन्डर निर्माणको लागि रु ५० हजार, शैक्षिक सूचना पुस्तिका निर्माणको लागि रु ५० हजार, विद्यालय मर्मत सुधार कोषमा रु १० लाख, विपन्न विद्यार्थी शैक्षिक सामग्री वितरण गर्न र गाउँपालिकालाई प्रतिभामार्फत पहिचान गराउने श्रष्टालाई सम्मान गर्न रु १ लाख ५० हजार रुपैया विनियोजन गरेको छु ।
३५. सामुदायिक विद्यालयहरूको शैक्षिक गुणस्तर सुधार गर्न शैक्षिक सस्थाहरूलाई सहायता कार्यक्रमको लागि आवश्यक बजेटको व्यवस्था मिलाएको छु।

## स्वास्थ्य

३६. विकासको साध्य र साधन दुवै नागरिक नै भएकाले सबै नागरिकलाई स्वस्थ बनाई उत्पादकत्व अभिवृद्धि गर्न र सवल मानव पुँजी निर्माण गर्न स्वास्थ्य क्षेत्रलाई विशेष प्राथमिकता दिई बजेट विनियोजन गरेको छु । स्वास्थ्य चौकीमा स्वास्थ्य प्रयोगशाला स्थापना तथा व्यवस्थापन गर्न रु ५ लाख , स्थानीय जडिबुटि पहिचान कार्यक्रमको लागि रु १ लाख, कोरोना नियन्त्रण तथा रोकथामका लागि रोग प्रतिरोधात्मक औषधी वितरण तथा क्षमता अभिवृद्धि कार्यक्रमको लागि रु ४ लाख, मेडिक मोबाइल कार्यक्रमको लागि रु ५ लाख, जेष्ठ नागरिक, स्तनपायी आमा तथा बालपोषण सुरक्षा कार्यक्रमको लागि रु ३ लाख बजेटको व्यवस्था गरेको छु ।
३७. स्वस्थ नागरिक, स्वस्थ समाज, स्वस्थ जीवन र त्यसका लागि स्वस्थ उत्पादन र स्वयंम उपभोग गर्ने बानी विकास गर्न सामाजिक जागरण ल्याईनेछ । महिला प्रजनन स्वास्थ्य तथा गर्भवती महिला सुरक्षा कार्यक्रम समेतका लागि रु २ लाख बजेटको व्यवस्था गरेको छु ।
३८. महिला स्वास्थ्य स्वयंमसेविकाहरूले गाउँपालिकाको आधारभूत स्वास्थ्य, सरसफाइ तथा पोषणसम्बन्धी क्षेत्रमा गरेको उल्लेखीय कार्यको उच्च मूल्यांकन गर्दै उहाँहरूले प्राप्त गर्दै आएको प्रोत्साहन भत्ता लाई निरन्तरता दिन बजेटको व्यवस्था गरेको छु ।

## सामाजिक संरक्षण र समावेशीकरण

३९. आर्थिक र सामाजिक रूपमा जोखिममा रहेका नागरिकलाई सहायता र संरक्षण प्रदान गर्नु सबै सरकारको दायित्व हो भन्ने विषयलाई मध्यनजर गरी सामाजिक सहायता कार्यक्रमको लागि बजेटको व्यवस्था मिलाएको छु । साथै आर्थिक सहायता सम्बन्धि कार्यविधी निर्माण गरी सहायता रकमलाई उद्देश्यमूलक बनाईनेछ । साथै घरेलु हिंसा न्यूनिकरण तथा लैङ्गिक हिंसालाई न्यूनिकरण गरी पिडितहरूलाई समाजमा स्थापीत गर्न रु २ लाखको लैङ्गिक हिंसा निवारण कोषको व्यवस्था गरेकोछु । साथै समाजमा पछि पारिएका, दबिएका, पिल्सिएका,

थिचोमिचोमा परेका महिलाहरुको शशक्तिकरणका लागि रु ३ लाख बजेट व्यवस्था गरेको छु ।

४०. महिला,अपाङ्गता भएका व्यक्ति, दलित, विपन्न तथा जनजाति वर्गहरुलाई सार्वजनिक सेवामा सबैको अपनत्व बोध गराउने हेतुले विविध कार्यक्रम खर्चमा बजेट व्यवस्था गरेको छु । साथै परिवार नियोजनका साधनहरुको पहुँच नभएका अनिच्छुक गर्भधारण गर्न बाध्य किशोरी तथा महिलाहरुको समस्यालाई मध्यनजर गर्दै सुरक्षित गर्भ पतन सेवाको लागि रु ३ लाख बजेट विनियोजन गरेकोछु ।
४१. न्यायिक अभ्यासलाई सस्थागत गरी न्यायसम्पादन प्रकृयालाई मेलमिलाप र मध्यस्थताको माध्यमबाट न्याय निरोपण गर्ने पद्धतिको निर्माण गर्न न्यायिक समितिलाई रु ५ लाख बजेट विनियोजन गरेको छु ।

### संस्कृति

४२. स्वस्थ र सभ्य संस्कृतिको विकास गरी समाजिक सु-सम्बन्धमा आधारित समाजको निर्माण गर्न धर्म,संस्कृति,संस्कार,प्रथा,परम्परा,प्रचलन वा अन्य कुनै पनि आधारमा हुने सबै प्रकारका विभेद,शोषण र अन्यायको अन्त्य गरी सभ्य र समतामूलक समाजको निर्माण गरिनेछ ।
४३. गाउँपालिका भित्र रहेका प्राचीनकला,साहित्य र संस्कृति विशिष्ट पहिचान झल्काउने स्थान र वस्तुहरुको तस्विरहरु निर्माण गरी सजावटका लागि पनि आवश्यक व्यवस्था मिलाएको छु ।

### सुशासन र सार्वजनिक सेवा प्रवाह

४४. शासकीय स्वच्छता र सुशासन प्रवर्द्धनलाई प्राथमिकतामा राखी सबै क्षेत्रमा सदाचार पद्धति अवलम्बन गरिनेछ ।
४५. सार्वजनिक प्रशासनको कार्य संस्कृतिमा आमूल परिवर्तन गरी संघीय शासन प्रणाली अनुरूपको सोच र कार्य शैलीको विकास गरिनेछ । सार्वजनिक पदाधिकारीहरुको जवाफदेहिता सुनिश्चित गरिनेछ ।

४६. कर्मचारी तथा शिक्षकहरुको गाउँपालिका भित्र सरुवा,पुरस्कार,सजाय,वृत्ति विकास र क्षमता अभिवृद्धिको अवसरलाई कार्यसम्पादनमा आधारित बनाइनेछ,
४७. कर्मचारीहरुलाई सेवाप्रवाह प्रति उर्जाशिल र उत्पेरित गर्न, कोभिड १९ को संक्रमण व्यवस्थापनलाई प्रभावकारी बनाई जोखिम न्यूनिकरणमा अग्रपंतिमा रहि अहोरात्र खटिने राष्ट्रसेवहरुको मनोबल उच्च राख्न प्रोत्साहन तथा पुरस्कार कार्यक्रमको व्यवस्था मिलाएको छु ।
४८. आर्थिक वर्ष २०७६/७७ देखि राजस्व व्यवस्थापन, बजेट तयारी, लेखांकन तथा प्रतिवेदन जस्ता कार्य स्थानीय संञ्चित कोष व्यवस्थापन प्रणाली (SUTRA) लाई थप प्रभावकारी रूपमा लागू गरी गाँउपालिकाको आर्थिक कार्यप्रणाली र प्रशासनिक कामकारवाहीमा सुशासन कायम गरिनेछ ।
४९. नेपाल सरकार,प्रदेश सरकार तथा अन्य विकास साझेदार संस्था संग साझेदारीमा गाउँपालिकाको पूर्वाधार विकासका लागि समपूरक कोषमा रु २ करोड व्यवस्था मिलाएको छु । उक्त कोषमार्फत साझेदारीमा गाँउपालिकामा सडक, औद्योगिक ग्राम स्थापना, आधुनिक कभर्ड हलसहितको खेलमैदान, बहुउदेश्यीय सभाहल निर्माण, कृषि बजार केन्द्र र कोल्ड रुम निर्माण गरिनेछ,
५०. गाँउपालिकाले सहभागितामूलक योजनालाई प्राथमिकता दिई वडाबाट छनौट भएका वडास्तरीय योजनाहरु : सडक मर्मत सुधार २२ लाख ५० हजार, प्रधानमन्त्री रोजगार कार्यक्रममा रु १० लाख, विपद व्यवस्थापन कोषमा रु ५ लाख ५० हजार, खेलकूद विकास तर्फ रु १ लाख ५० हजार, कृषि कार्यक्रमको लागि रु २२ लाख, भौतिक पूर्वाधार तथा अन्य तर्फ रु ८८ लाख ५० हजार गरी जम्मा रु १ करोड ५० लाख रुपैया बजेट विनियोजन गरेको छु ।
५१. आगामी आ.व.मा गाँउपालिकामार्फत कार्यान्वयन हुने योजनाहरुको हकमा स्थानीय पूर्वाधार विकास साझेदारी कार्यक्रम र सडक पूर्वाधार निर्माण बाहेक अन्य क्षेत्रको कार्यक्रममा चालु आ.व.मा भएको लागत साझेदारीलाई निरन्तरता दिईनेछ ।



५२. गाउँपालिकाको प्रथम पञ्चवर्षिय आवधिक योजनालाई आधार बनाई गाउँपालिकाले आगामी ५ वर्षको योजना तथा कार्यक्रम कार्यान्वयन गर्ने व्यवस्था मिलाएकोछु ।
५३. आगामी आर्थिक वर्ष २०७७/७८ मा विभिन्न क्षेत्रगत विषय :- आर्थिक, सामाजिक, पूर्वाधार, वन, वातावरण, विपद व्यवस्थापन, सुशासन तथा संस्थागत विकासमा अनुमानित विनियोजन भएको बजेट विनियोजन विधेयकको अनुसूचीमा समावेश गरेको छु ।

सभाका अध्यक्ष महोदय,

गाउँसभाका सदस्यज्यूहरु

अब म बजेटमा उल्लिखित क्षेत्रगत नीति तथा कार्यक्रमहरु कार्यान्वयन गर्न आवश्यक पर्ने बजेट विनियोजन र स्रोत अनुमान प्रस्तुत गर्न चाहन्छु ।

५४. आगामी आर्थिक वर्षका नीति तथा कार्यक्रम कार्यान्वयन गर्न जम्मा रु ३१ करोड ८६ लाख ९२ हजार खर्च हुने अनुमान गरेको छु । कुल विनियोजन मध्ये चालुतर्फ रु ६ करोड १८ लाख र पुँजीगततर्फ रु ९ करोड २९ लाख रहेको छ भने सशर्त अनुदान तर्फ चालु र पुँजीगत गरी रु १६ करोड ३९ लाख रहेको छ ।

५५. आगामी आर्थिक वर्षको व्यय अनुमानको विवरण (खर्च शीर्षकगत तथा उपशीर्षकगत समेत) गाउँपालिकाको विनियोजन विधेयक, २०७७ संगै पेश गरेको छु । त्यस विवरणमा पदाधिकारी अन्य सुविधा, कर्मचारी तलव भत्ता, पानी तथा विजुली महसुल, घर भाडा, करार विभिन्न कार्यक्रम खर्च, शुल्क, सबै कार्यक्रम खर्च, औषधि व्यवस्थापन खर्च, राहत उद्धार खर्च, शैक्षिक संस्थालाई अनुदान, बौद्धिक सम्पत्ती प्राप्ति जस्ता प्रशासनिक प्रकृतिका चालु खर्चको लागि राजश्व वाँडफाँडबाट प्राप्त हुने रकम मात्र चालु खर्च शीर्षकमा रु ६ करोड १८ लाख ३१ हजार १ सय ३० रुपैयाँ विनियोजन गरिएको छ ।

५६. आगामी आर्थिक वर्षका लागि अनुमान गरिएको खर्च व्यहोर्ने स्रोत मध्ये नेपाल सरकारबाट प्राप्त हुने वित्तीय समानीकरण अनुदान रु ८ करोड ९ लाख, संघीय विभाज्य कोषबाट प्राप्त हुने राजश्व वाँडफाँड रु ५ करोड ५५ लाख, सशर्त

अनुदान रु १६ करोड ३९ लाख, प्रदेश सरकारबाट प्राप्त हुने वित्तीय समानीकरण अनुदान रु १ करोड २० लाख ६१ हजार, प्रदेश राजस्व बाँडफाँड रु २२ लाख ३३ हजार, प्रदेश समपुरक अनुदान रु १ करोड, ५० लाख आन्तरिक राजस्वबाट प्राप्त हुने रु ४० लाख र गत वर्षको नगद मौज्जात रु २ करोड ८८ लाख ४५ हजार अनुमान जसमध्ये राजस्व बाँडफाँडबाट हालसम्म प्राप्त हुन नआएको २ करोड ४७ लाख ६५ हजार ८ सय ५५ रुपैया र प्रदेश सरकारको योजनामा गत आ.व.मा भुक्तानी दिईएको पर्यटन मन्त्रालय अन्तर्गत रु ५ लाख र भौतिक पूर्वाधार अन्तर्गत सिरिन्डाँडा-ओखले सडक २९ लाख ७७ हजार ७ सय ६३ रुपैया गरी कूल ३४ लाख ७७ हजार ७ सय ६३ रुपैया कट्टी गरी बाँकी हुन आउने रु ६ लाख १ हजार ३ सय ८२ रुपैया मात्र रहने अनुमान रहेको छ।

सभाका अध्यक्ष महोदय,

सभाका सदस्यज्यूहरु,

- अव म आर्थिक वर्ष २०७७/७८ को लागि राजस्वका नीति प्रस्तुत गर्न चाहन्छु,
५७. स्थानीय सरकारको क्षेत्रभित्रका करको आधार फराकिलो पाउँदै आन्तरिक राजस्व वृद्धि गर्न कर तथा गैरकर राजस्वको अधिकतम परिचालन गर्ने नीति लिएको छु ।
  ५८. कर तथा गैरकर राजस्व संकलनलाई प्रभावकारी बनाउन कानुनी तथा संस्थागत सुधार गरिनेछ । कर तथा गैरकरका दरलाई प्रगतिशील बनाई राजस्व परिचालन गर्ने व्यवस्था मिलाएको छु ।
  ५९. आर्थिक रूपले विपन्न, अशक्त र असहाय अवस्थामा रहेका नागरिक मैत्री कर प्रणाली विकसित गरिनेछ ।
  ६०. गाउँपालिका क्षेत्रभित्रका फरक क्षमता भएकाहरुको परिचयपत्र सम्बन्धी, आर्थिक रूपमा विपन्नहरुको निशुल्क उपचार सम्बन्धी तथा प्राकृतिक प्रकोप सम्बन्धी सिफारिश दस्तुर छुट गरिनेछ ।

६१. रोडा, ढुङ्गा, गिटी, बालुवा, चुनढुङ्गा लगायतका दहत्तर बहत्तर शुल्क, विज्ञापन कर र मनोरञ्जन कर स्थानीय तहबाट संकलन गरी ग-४-२ बाँडफाँट खातामा जम्मा गरी ६० प्रतिशत स्थानीय तहमा राखी ४० प्रतिशत प्रदेश सञ्चित कोषमा जम्मा हुने कानुनी व्यवस्था प्रभावकारी रूपमा कार्यान्वयन गरिनेछ ।
६२. गाउँपालिका भित्रका व्यापारिक र व्यावसायिक प्रकृतिका मनोरञ्जनका महोत्सव, उत्सव तथा मेला आदिमा मनोरञ्जन करको व्यवस्था मिलाईनेछ ।
६३. गाउँपालिका भित्रमा लगाईएको सम्पत्ति करलाई थप सरल र प्रभावकारी हुने व्यवस्था मिलाएकोछु ।
६४. गाउँपालिका क्षेत्रभित्र व्यापार, व्यवसाय वा सेवामा पुँजीगत लगानी र आर्थिक कारोवारको आधारमा व्यवसाय दर्ता गर्न प्रोत्साहित गरी व्यवसाय करको दायरामा लिईनेछ । साथै प्यान नं. लिने तथा कर शिविरको लागि आवश्यक व्यवस्था मिलाएको छु ।
६५. राजस्व सम्बन्धी प्रस्तावित विधेयक, २०७७ यसै सभाबाट पारित भैसकेको छ । त्यस्तै कर तथा गैर करको दर रेट सम्बन्धी अर्थ सम्बन्धी प्रस्ताव यसै बजेट मन्तव्य सँग संलग्न राखेको छु । सो विधेयक सम्वत २०७७ साल साउन १ गतेबाट लागू हुने व्यवस्था मिलाएकोछु ।

**सभाका अध्यक्ष महोदय,**

**सभाका सदस्यज्यहरु,**

६६. यो बजेटको कार्यान्वयनमा नागरिक सहभागितालाई नागरिकको अधिकारको रूपमा स्थापित गरी स्वशासन र जनताद्वारा शासनको चरितार्थ गरी जनताप्रति पूर्ण जिम्मेवारपूर्वक भूमिका निर्वाह गर्ने कार्यमा हामी पूर्ण प्रतिवद्ध छौ ।
६७. यो बजेट तर्जुमाका लागि मार्गदर्शन गर्नुहुने गाउँपालिका अध्यक्ष, गाउँसभाका सदस्यहरु, विभिन्न राजनीतिक दल, राष्ट्रसेवक कर्मचारी, निजी क्षेत्र, सहकारी क्षेत्र र विषयगत क्षेत्रका विज्ञहरु तथा पत्रकार जगतबाट प्राप्त सुझाव, सहयोग र सल्लाह प्रति हार्दिक आभार प्रकट गर्दछु ।

६८. यो बजेटको सफल कार्यान्वयनमा सबै पक्षको पूर्ण सहयोग रहने अपेक्षा गरेको छु । साथै, मुलुक भित्र र बाहिर रहनु भएका सबै नेपालीलाई ~~समृद्ध~~ अर्जुनचौपारी, सुखी अर्जुनचौपारीवासी' निर्माणको यात्रामा सहभागी हुन आब्हान गर्दछु ।

बिगतको भोगाई, गल्ती र सिकाई, बर्तमानको जटिलताको बीच भविष्यको गोरेटोहरु खोज्दै सम्पूर्ण जनप्रतिनिधीहरु, राष्ट्रसेवक कर्मचारीहरु अगाडी बढिरहनुहुनेछ भन्ने आसा र भरोसाका साथ विदा हुन चाहन्छु ।

धन्यवाद !

चीनमाया गुरुङ्ग  
उपाध्यक्ष, अर्जुनचौपारी गाउँपालिका